

XHIEDA NISRANIJA FL-ISTORJA TAL-KNISJA GHAWDXIJA

Fr. José Galea (1933 - 2005)
L-Ewwel Missjunarju Ghawdexi fil-Brazil

Id-djoċesi ta' Ghawdex tibqa' msemija għall-ghajnuna li tagħti lill-missjonijiet. U fost dawk il-persuni li qattgħu hajjithom fil-missjoni nsibu lil Fr. José Galea.

Ġużepi twieled fir-raħal ta' Sannat fit-18 ta' Settembru 1933. Kien ta' karattru sod u qawwi u dan qabel daħal is-Seminarju ta' Ghawdex. Kien wieħed minn tal-ewwel li daħal bhala membru attiv fis-Socjetà tad-Duttrina Nisranija magħrufa bhala l-Mużew. Kien jgħin lil shabu fl-istudju u kien ta' ispirazzjoni għaž-żgħažagh tal-hamsinijiet.

Beda l-kors għas-sacerdozju fis-Seminarju ta' Ghawdex iżda hass is-sejha missjunarja biex ikompli l-formazzjoni sacerdotali fil-Brazil fl-1955. Qabel ma telaq f'Ottubru kienet saret festa fiċ-Ċirkolu tal-Azzjoni Kattolika. Kompla l-istudju tiegħu fin-North East tal-Brazil taħt l-Isqof Helder Camara, li hadem tant għall-fqar. Ġie ordnat sacerdot fis-6 ta' Diċembru 1959 fil-Katidral ta' Cajazeiras. Wara l-ordinazzjoni tiegħu rritorna lejn Malta u ċcelebra l-ewwel quddiesa tiegħu fost il-ferħ tal-familjari u l-hbieb l-oħra li kellu. Malli rritorna lejn il-Brazil Fr. José sar kappillan tal-parroċċa ta' San Ġużep ta' Jatoba.

Is-superjuri tiegħu indunaw li dan is-sacerdot żagħżuġh kien kapaċi għall-istudju, u hekk bagħtuh ikompli l-istudji tiegħu f'Ruma. Huwa kiseb liċenzjat fit-Teologija u dottorat fis-Socjologija, li kien is-sugġett preferit tiegħu. Meta pprezenta t-teżi għadda bl-unuri kollha, jiġifieri kiseb l-aqwa riżultat.

Meta rritorna lejn il-Brazil ġie trasferit għad-djoċesi ta' Brasilia, fejn hemm waqqaf parroċċa ġdida u ddedikaha lil San Pietru ta' Alcantara. Bena mhux biss il-knisja tal-gebel iżda wkoll ċentru kbir fejn madwar 300 tifel u tifla jmorru jitgħallmu xi sengħa. Wettaq diversi proġetti fosthom *boreholes* għall-ilma u dan kien jagħmlu permezz ta' għajnuna li kien jirċievi mill-Ġermanja.

Is-sugġett preferit tiegħu kien is-socjologija u kien jgħallmu fis-Seminarju ta' Brasilia. Huwa kien ukoll kittieb tant li ppubblika diversi kotba bil-Portugiż. Is-sugġett kien dejjem fuq il-htieġa li ssir ġustizzja soċjali fost il-fqar tal-Brazil. Barra minn kotba kiteb hafna artikli f'diversi rivisti kemm fil-Brazil u Malta fil-ġurnal "Lehen

is-Sewwa". Ta' min isemmi li l-artikli f'dan il-ġurnal kienu regolari. U dawn kien jiktibhom il-Brazil u jibgħathom Malta biex jiġu ppubblikati.

Kien bniedem ta' serjetà kbira u Patri Remiġ Galea jikteb hekk fuq: "Dun Ġużep kien bniedem serju hafna u silenzjuż. Kien jisimgħek bi tbissima fuq xufftejh. Il-harsa f'għajnejh kienet safja u thallik tgħid dak li għandek tgħid."

Minhabba l-hidma assidwa favur il-foqra, il-Gvern tal-Brazil onora lil Dun Ġużep b'diversi onorificenzi. U xi whud rari hafna jingħataw.


Fr. José Galea kien il-pijunier li fetaħ it-triq biex sacerdoti oħra jmorru jaħdmu fil-missjoni tal-Brazil. Dan il-pajjiż imbiegħed sar il-pajjiż adottiv tiegħu tant li baqa' jaħdem fih sa ma miet. Lanqas il-marda kiefra li wasslietu sal-mewt ma tellfitu li jinfired minn din l-art missjunarja. Dun Ġużep għex fost il-fqar u habbhom hafna filwaqt li pprova jtejjeb il-hajja tagħhom. Nistgħu napplikaw din is-sentenza ta' San Pawl għalih: "Kemmm huma sbieħ ir-riġlejn ta' dawk li jhabbru l-ġid" (Rum 10,15).

Kull bidu għandu t-tmiem tiegħu u Fr. José halla din id-dinja nhar il-31 ta' Lulju 2005. Ta' min jinnota li huwa qatta nofs ta' seklu fil-missjoni tal-Brazil.

Kull meta naqraw il-hajja ta' xi missjunarju bħal ta' José Galea għandna niftakru kemm hawn bżonn li Ġesù jkun magħruf u maħbub mad-dinja kollha.

Dan l-artiklu huwa bbażat fuq dawn l-artikli: Sciberras Lawrenz, Mons. Dun. Ġużep Galea, li deher fil-"Lehen is-Sewwa" tas-27 ta' Awwissu, 2005. Galea Remiġ, Tislima lil Dun Ġużep Galea mir-raħal ta' Sannat.

Angelo Xuereb



<p>Imperial Eagle</p> <p>DAILY (from Monday to Friday)</p> <p>Transport of goods between</p> <p>Gozo & Malta and Malta & Gozo.</p>	 <p>Contact: Joseph Spiteri "Villa Loreto" Bishop Buttigieg Str., Qala, Gozo. Tel: 2155 4929 - 2137 6193 - 9944 6521</p>
--	--